

تەبلىغ ۋە دەۋەت جامائىتى

ئېنىقلىما:

تەبلىغ جامائىتى بىر ئىسلامىي جامائەت بولۇپ، ئىنتىزاملىق بىر تەشكىلاتقا قارىغاندا، ۋەز - نەسىھەت ۋە ئىرشاد جامائىتىگە يېقىنراق تۇرىدۇ. ئۇنىڭ دەۋىتى يىتىپ بېرىش مۇمكىن بولىدىغان بارلىق كىشىلەرگە ئىسلامنىڭ پەزىلىتى يەتكۈزۈشنى ئاساس قىلىدۇ. ئەگەشكۈچىلىرىنىڭ ھەر بىرى سىياسىي مەسىلىلەر، پارتىيە، تەشكىلاتچىلىقلاردىن يىراق ھالدا ئىسلامنى يەتكۈزۈش، تارقىتىش ئىشلىرىغا مۇئەييەن ۋاقتىنى ئاجرىتىشى مۇھىم. بۇ جامائەتنىڭ ئەزالىرى دەۋەت قىلىشقا چىقىش، مەسچىتلەر، ئۆيلەر، دوكانلار، يىغىلىش ئورۇنلىرى قاتارلىق جايلاردا مۇسۇلمانلار بىلەن ئارىلىشىش، ۋەز - نەسىھەت قىلىش، دەرس بېرىش ۋە كىشىلەرنى ئۆزلىرى بىلەن بىرلىكتە تەبلىغ قىلىشقا چىقىشقا رىغبەتلەندۈرۈش قاتارلىق ئىشلارغا تايىنىدۇ. مۇسۇلمانلار بىلەن تالاش - تارتىش قىلماسلىق، ھۆكۈمەتلەر بىلەن تىركەشمەسلىكنى تەۋسىيە قىلىدۇ.

قورۇلىشى ۋە ئاساسلىق كىشىلىرى:

◆ قۇرغۇچىسى: شەيخ مۇھەممەد ئىلياس كاندەھلۋىي (1303ھ - 1364ھ) بولۇپ، ھىندىستاننىڭ سىھارنىپور رايۇنىنىڭ كاندەھلە يېزىسىدا دۇنياغا كەلگەن. باشلانغۇچ تەلىمىنى شۇ يەردە ئىگەللىگەن. ئارقىدىن دىلھىغا يۆتكىلىپ بېرىپ، 1283 - يىلى (1868م) تەسىس قىلىنغان ھىندىستاندىكى ھەنەفىيەلەرنىڭ ئەڭ چوڭ مەدرىسىلىرىنىڭ بىرى دىوبەند مەدرىسىسىدە ئوقۇشنى تاماملىغان.

- باشلانغۇچ تەلىماتىنى سىھارنىپوردىكى مەزھەبىي مەدرىسىسىدە ئوقۇتقۇچىلىق قىلىدىغان ئاكىسى شەيخ مۇھەممەد يەھيادىن ئالغان.

- شەيخ رەشىد ئەھمەد كەنكۇھىي (1829م - 1905م): شەيخ مۇھەممەد ئىلياس بۇ كىشىگە ھىجرىيەنىڭ 1315 - يىلى بۇ تەرىقەت ئۈستىگە بەيئەت قىلغان.

- دىوبەندىيە ئىماملىرىنىڭ بىرى شەيخ خەلىل ئەھمەد سىھارنىپورغا بەيئەتنى يىغىلىغان.

- شەيخ ئابدۇررەھىم رانىي پورى بىلەن ئالاقىلىشىپ، ئۇنىڭ ئىلىم ۋە تەربىيىسىدىن پايدىلانغان.

- بەزى ئىلىملىرىنى شەيخ ئەشرەف ئەلى تەھانىۋىي 1280ھ - 1364ھ (1863م - 1943م) دىن ئالغان بولۇپ، ئۇ كىشىنى ئۇلار "ئۈممەتنىڭ ھەكىمى" دەپ ئاتىشىدۇ.

- شەيخ مەھمۇد ئەلھەسەن (1851م - 1920م) دىمۇ ئوقۇغان بولۇپ، بۇ كىشى دىوبەند ئۆلىمالىرىنىڭ چوڭلىرىنىڭ ۋە تەبلىغ جامائىتى شەيخلىرىنىڭ بىرى ئىدى.

◆ يېقىن دوستلىرى:

- شەيخ ئابدۇررەھىم شاھ دىوبەندى ئەتتەبلىغىي: بۇ كىشى شەيخ مۇھەممەد ئىلياس ۋە ئۇنىڭدىن كېيىن ئۇنىڭ ئوغلى شەيخ مۇھەممەد يۇسۇف بىلەن تەبلىغ ئىشلىرىغا ئۇزۇن مۇددەت ۋاقتىنى سەرپ قىلغان.

- شەيخ ئەھتىشام ھەسەن كاندەھلىۋىي: مۇھەممەد ئىلياسنىڭ ھەمىشەسىنىڭ يولدىشى ۋە ئالاھىدە تايانچلىرىنىڭ بىرى بولۇپ، ھاياتىنىڭ ئۇزۇن بىر قىسمىنى جامائەتنىڭ رەھبەرلىك ئىشلىرى ۋە ئۇنىڭ تەسىس قىلغۇچىسىنىڭ ھەمراھلىقىدا ئۆتكۈزگەن.

- ئۇستاز ئەبۇلھەسەن ئەلى ھۇسەنى ئەننەدەۋىي: ھىندىستاننىڭ لېكنودىكى ئۆلىمالار بىرلىكىگە قاراشلىق دارۇل ئۇلۇمنىڭ مۇدىرى. ئۇ كۆزگە كۆرۈنگەن ئىسلامىي يازغۇچى بولۇپ، جامائەت بىلەن كۈچلۈك ئالاقىسى بار.

- شەيخ مۇھەممەد يۇسۇف كاندەھلىۋىي: (1917م - 1965م): بۇ كىشى شەيخ مۇھەممەد ئىلياسنىڭ ئوغلى ۋە ئۇنىڭدىن كېيىنكى ئىزباسارىدۇر. دىلھىدا توغۇلغان. بىرىنچى، ئىلىم تەلەپ قىلىش، ئىككىنچى دەۋەتنى تارقىتىش مەقسىتىدە كۆپ جايلارغا بارغان. ھەج مۇناسىۋىتى بىلەن سەئۇدى ئەرەبىستاننى بىر قانچە قېتىم زىيارەت قىلغان. پاكىستاننىڭ ھەر ئىككى قىسمىنى ئايلىنىپ چىققان. ئۇ لاھوردا ۋاپات بولغان بولۇپ، جەستىنى دادىسىنىڭ يېنىغا دەپن قىلىش ئۈچۈن دىلھىدىكى نىزامۇددىن قەبرىستانلىقىغا يۆتكەپ بېرىلغان.

- شەيخ، تاھاۋىينىڭ "معاني الآثار" ناملىق كىتابىنىڭ شەرھىسى "أمانى الأخبار" ناملىق كىتابىنى ۋە مەشھۇر كىتابى "ساھابىلەر ھاياتى" نى يېزىپ چىققان. ئۇنىڭ يەنە شەيخ مۇھەممەد ھارۇن ئىسىملىك بىر ئوغلى بولۇپ، ئۇنىڭ مېتود ۋە تەرىقىتى بويىچە ماڭغان.

- شەيخ مۇھەممەد زەكەرىيا كاندەھلىۋىي (1315ھ - 1364ھ): شەيخ مۇھەممەد يۇسۇفنىڭ تاغىسىنىڭ ئوغلى ۋە ھەمىشەسىنىڭ يولدىشى بولۇپ، ئۇ كىشى ئۇنى تەربىيەلەش ۋە يىتەكلەش ئىشلىرىغا رىياسەتچىلىك قىلغان. ئۇنى ھىندىستاننىڭ رەبھانى ۋە ئەسىرنىڭ بەركىتى، دەپ سۆپەتلىشەتتى. ئۇ ھەدىس شەيخى ۋە تەبلىغ جامائىتىنىڭ يوقۇرى دەرىجىلىك رىياسەتچىسى ئىدى. ئۇنىڭ ھازىر جامائەت سېپىدە پائالىيەتلىرى يوق.

- شەيخ مۇھەممەد يۇسۇف بىنۇرىي: كاراچى نيوتاۋندىكى ئەرەب تىلى مەدرىسىسىنىڭ مۇدىرى ۋە شۇ مەكتەپتىكى ھەدىس شەيخى، ئوردۇچە ئايلىق ژۇرنالىنىڭ مۇدىرى. ئۇ، دىوبەند ۋە تەبلىغ جامائىتىنىڭ ئالدىنقى قاتاردىكى ئۆلىمالىرىنىڭ بىرى.

- مەۋلىۋىي غۇلام غەۋس ھەزارەۋىي: جامائەتنىڭ ئۆلىمالىرىنىڭ بىرى بولۇپ، ئىلگىرى دۆلەت مەجلىسىنىڭ ئەزاسى ئىدى.

- مۇپتى شەيخ شەفىيە ھەنەفىي: پاكىستاننىڭ باش مۇپتىسى ۋە تەبلىغ جامائىتىنىڭ ئۆلىمالىرىنىڭ بىرى. ئۇ كاراچىدىكى لاندھى دارۇل ئۇلۇم

مەدرىسسەنىڭ مۇدىرى ۋە (ئوممەتنىڭ ھەكىمى) ئەشرەق ئەلى تەھاننۇبىنىڭ ئىزباسارى ئىدى.

- شەيخ مەنزۇر ئەھمەد نەئمانىي: ئۇ، جامائەت ۋە دىوبەند ئۆلىمالىرىنىڭ بىرى. شەيخ زەكەرىيەنىڭ بۇرادىرى ۋە ئۇستاز ئەبۇلھەسەن نەدەۋىينىڭ دوستى.

- ئىنئامۇل ھەسەن: جامائەتنىڭ ئۈچىنچى رەئىسى بولۇپ، شەيخ مۇھەممەد يۇسۇفىتىن كېيىن بۇ مەسئۇلىيەتنى ئۈستىگە ئالغان. ئۇ ھازىرغىچە شۇ مەنسىپىدە. ئۇ، شەيخ مۇھەممەد يۇسۇفىنىڭ ئوقۇش ۋە سەپەرلەردىكى دوستى. ئۇلار ياشتا بىر-بىرلىرىگە يېقىن، ھەرىكەت ۋە دەۋەتتە ئوخشاش ئىدى.

- شەيخ مۇھەممەد ئۆمەر بىننەبۇرىي: شەيخ ئىنئامنىڭ ھەمراھلىرى ۋە يېقىن مەسلىھەتچىلىرىنىڭ بىرى.

- شەيخ مۇھەممەد بەشىير: جامائەتنىڭ پاكىستاندىكى رەئىسى بولۇپ، ئۇنىڭ پاكىستاندىكى باش مەركىزى لاھورغا يېقىن رايۇۋەند، دېگەن جايدا.

- شەيخ ئابدۇلۋاھەب: پاكىستاندىكى مەركەزنىڭ ئالدىنقى يۇقىرى دەرىجىلىك مەسئۇللىرىنىڭ بىرى.

- شەيخ ئىبراھىم ئىززەت: قاھىرەنىڭ زەمالىك مەھەللىسىدىكى ئەنەس ئىبنى مالىك مەسچىتىنىڭ ئىمامى، جامائەتنىڭ مىسىردىكى رەئىسى. ئۇ (ئاللاھ ئۇنىڭغا رەھمەت قىلسۇن) 1981 - يىلى ھەج سەپىرى جەريانىدا ۋاپات بولۇپ كېتىپ، مەدىنە مۇنەۋۋەرەدىكى ئەلبەقىيە قەبرىستانلىقىغا دەپن قىلىنغان.

پىكىر ۋە ئېتىقادلار:

◆ بۇ جامائەتنىڭ تەسىس قىلغۇچىسى ئالتە تۈرلۈك پىرىنسىپنى توختىتىپ، ئۇنى دەۋىتىنىڭ ئاساسى قىلىپ بىكىتكەن. قورۇلتايلىرى ۋە ئومۇمىي باياناتلىرىدا سۆزلىرىنى مونۇلارغا يېغىنچاقلايدۇ:

- كەلىمە تەيىبە (لا ئىلاھە ئىللەللاھ، مۇھەممەدۇن رەسۇلۇللاھ).
- قورققان ھالدا ناماز قىلىش.
- ئىلىم ۋە زىكىر.
- مۇسۇلمانلارنى ھۆرمەتلەش.
- ئىخلاس قىلىش.

◆ دەۋەتنى تارقىتىشتىكى ئۇسۇللىرى تۆۋەندىكىلەرنى ئاساس قىلىدۇ:

- ئۇلار بىر گۇرۇپ كىشى ئۆزلىرىنى بىرەر ئورۇننىڭ كىشىلىرىگە تەبلىغ قىلىشقا تاللايدۇ. ھەر بىرى ئاددى سېلىنچا ۋە ئاددى - ساددا ھاياتىغا كۇپا قىلغۇدەك ئۇزۇق ۋە پۇل - مال ئېلىۋالىدۇ. ئاددى - ساددىلىق ئۇلارنىڭ ئاساسلىق سىمالىرىنىڭ بىرى.

- ئۆزلىرى دەۋەت قىلماقچى بولغان يېزا ياكى شەھەرگە يىتىپ كەلگەن چىغدا بىرىنچى بولۇپ ئۆزلىرىنى تەرتىپكە سالدى. بەزىلىرى ئۆزلىرى تۇرماقچى بولغان جايىنى تازىلاشقا كىرىشىدۇ، يەنە بەزىلىرى شەھەرنى، بازارلارنى ۋە ئىبادەت ئورۇنلىرىنى ئايلىنىدۇ. ئاللاھنى زىكىر قىلغاچ كىشىلەرنى خۇتبىنى ياكى شۇلارنىڭ ئاتىشىچە باياننى ئاڭلاشقا چاقىرىدۇ.

- باياننىڭ ۋاقتى كەلگەندە، ھەممەيلەن ئۇنى تىخىشاش ئۈچۈن بىر يەرگە توپلىنىدۇ. بايان تۈگىگەندىن كېيىن، باياننى ئاڭلاش ئۈچۈن كەلگەن كىشىلەرنى ئاللاھ يولىدا دەۋەتكە چىقىشقا چاقىرىدۇ. بامدات نامىزىدىن كېيىن، جامائەتنى گورۇپپىلارغا تەقسىم قىلىپ، ھەر بىر دەۋەتچى بىر گورۇپپا بېرىپ، ئۇلارغا فاتھە سۈرىسىنى ۋە بىر قىسىم قىسقا سۈرىلەرنى ئۆگىتىدۇ. بۇ گورۇپپا ھالقا شەكىلدە ئولتۇرىدۇ. بۇ ئىش بىر قانچە كۈن داۋام قىلىدۇ.

- بۇ جايدىكى تۇرۇش مۇددىتىنىڭ ئاخىرلىشىشىدىن ئىلگىرى كىشىلەرنىڭ ئۆزلىرى بىلەن بىرگە تەبلىغ قىلىشقا چىقىشقا رىغبەتلەندۈرىدۇ. كىشىلەر ئۇلار بىلەن بىرلىكتە بىر كۈنلۈك، ئۈچ كۈنلۈك، ياكى ھەپتىلىك... ئايلىق... يەنى ھەر كىشى ئۆزىنىڭ تاقىتى، ئىمكانى ۋە ئاللاھ تائالانىڭ «(ئى مۇھەممەد ئوممىتى!)» سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان الله غا ئىمان ئېيتىدىغان ئەڭ ياخشى ئۈمەتسىلەر.» دېگەن ئايىتىنى روھىغا ئاساسەن چىقىرايلىغان ۋاقىتلىرىغا كۆرە ئۇلارغا ھەمرا بولۇپ چىقىشىدۇ. تەبلىغ قىلىشقا چىقىشتىكى ئەڭ گۈزەل سانلار ھەپتىدە بىر كۈن، ئايدا ئۈچ كۈن، يىلدا قىرىق كۈن، پۈتۈن ئۆمرىدە تۆت ئايدىن ئىبارەت.

- يېزا ياكى شەھەر ئاھالىسى تەرىپىدىن ئۇلارغا بىرىلىدىغان زىياپەت دەۋەتلىرىنى رەت قىلىدۇ؛ يەنى ئەمەللىرىنىڭ خالىس ئاللاھ تائالانىڭ رازىلىقى ئۈچۈن بولۇشى ۋە زىكىر، دەۋەتتىن باشقا ئىشلار بىلەن مەشغۇل بولۇپ قالماسلىقى ئۈچۈن شۇنداق قىلىدۇ.

- ئۇلار، ئىسلامىي ھاياتقا ماسلىشالايدىغان مۇھىت بەرپا قىلىشنىڭ دەسلەپكى باسقۇچىدا بولغانلىقىنى ئىلگىرى سۈرۈپ، يامان ئىشلارنى ئوتتۇرىدىن قالدۇرۇش پىكرىگە ئارىلاشمايدۇ. بۇ ئىشلارغا ئارىلىشىش ئۇلارنىڭ يولىغا قېيىنچىلىقلارنىڭ پەيدا بولۇپ قېلىشى، كىشىلەرنىڭ ئۇلاردىن قېچىشىنى كەلتۈرۈپ چىقىرىشى مۇمكىن، دەپ قارايدۇ.

- ئۇلار ئەگەر كىشىلەرنى يەككە، يەككە ھالدا ئىسلاھ قىلسا، يامان ئىشلار جەمئىيەتتىن ئۆزلىكىدىن يۇقاپ كېتىدۇ، دەپ قارايدۇ.

- تەبلىغ قىلىشقا چىقىش، كىشىلەرنى چاقىرىش ئىشلىرى بولسا، دەۋەتچىنى تەربىيەلەش، ئۇنى ئەمەلىي چىنىقتۇرۇشتىن ئىبارەتتۇر؛ ئۇ ھالدا ئۆزىنىڭ ئۈلگە ئىكەنلىكىنى، كىشىلەرنى چاقىرغان مەسىلىلەرنى ئۆزىنىڭ ئىجرا قىلىشنىڭ مۇھىملىقىنى ھېس قىلىدۇ.

◊ ئۇلار، مەزھەپلەرگە تەقلىد قىلىش ۋاجىب دەپ قارايدۇ. بۈگۈنكى زاماننىڭ ئۆلىمالىرىدا مۇجتەھىد تە بولۇشقا تېگىشلىك شەرتلەر تېپىلمايدۇ دەپ ئىزاھلاپ، ئىجتىھاد قىلىشنى چەكلەيدۇ.

◊ ئۇلار يەنە ھىندىستان ئېلىدە كەڭ تارقالغان سۇپىزم تەرىقەتلىرىنىڭ تەسىرىگە ئۇچرىغان. بۇنىڭغا ئاساسەن، ئۇلاردىمۇ مۇتەسەۋۋۇپلار سۈپەتلىنىدىغان بىر قاتار مەسىلىلەر تېپىلىدۇ. مەسىلەن:

- ھەر بىر مۇرىتنىڭ بەيئەت قىلغان شەيخى بولۇشى لازىم، كىمكى بەيئەتسىز ئۆلۈپ كەتسە جاھىلىيەت ئۆلۈمىدە ئۆلگەن بولىدۇ، دېگەنگە ئوخشاش. كۆپىنچە شەيخقا قىلىنىدىغان بەيئەت ئامما توپلانغان ئورۇنلاردا ئېلىپ بېرىلىدۇ. كىشىلەرگە بىر - بىرىگە باغلانغان رەختلەر تارقىتىلىدۇ، ئۇلار كۆلىكتىپ شەكىلدە بەيئەتنى تەكرارلايدۇ. بۇ شەكىلدىكى بەيئەتنى ئاياللارمۇ ئېلىپ بارىدۇ.

- شەيخنى ياخشى كۆرۈشتە مۇبالىغە قىلىش، پەيغەمبەر ئەلەيھىسسالامنى ياخشى كۆرۈشتىمۇ ئېشىپ كىتىش ئەھۋاللىرى مەۋجۇت بولۇپ، بۇ ئەھۋال ئۇلارنى بەزى چاغلاردا پەيغەمبەر ئەلەيھىسسالامغا مۇناسىۋەتلىك بەلگۈلەنگەن ئەدەب - قائىدىلەرنىڭ سىرتىغا چىقىرىپ تاشلايدۇ.

- ھەقىقەتلەرنىڭ ئورنىغا دېگەندەك ساغلام بولمىغان نەرسىلەرنىڭ قوبۇللىنىشى بولۇپ، بۇلارغا ئاساسەن ئېلىپ بېرىلغان بەزى ئىشلارنىڭ دەۋەتكە تەسىرى يىتىدۇ.

- تەسەۋۋۇپ قەلبتە ئىماننىڭ ھالاۋىتىنى تېتىشىدىكى ئەڭ يېقىن يول، دەپ ئېتىقاد قىلىدۇ.

- ھىجرىيە 470 - يىلى جىلاندا دۇنياغا كەلگەن ئابدۇلقادىر جەيلانى، سۇھرىۋەردى، ئەبۇ مەنسۇر ماترىيدى (332ھ ۋاپات بولغان) ۋە ھىجرىيە 604 - يىلى دۇنياغا كەلگەن "مەسنەۋىي" ناملىق كىتابنىڭ ئاپتۇرى جالالۇددىن ئەررۇمى قاتارلىق ئالدىنقى قاتاردىكى سۇپىلارنىڭ ئىسىملىرىنى تىللىرىدىن چۈشۈرمەيدۇ.

- ئۇلارنىڭ مېتودى قىزىقتۇرۇش، قورقۇتۇش ۋە ھېسىيات جەھەتتىن تەسىرلەندۈرۈش قاتارلىقلارغا تايىنىدۇ. ئۇلار، ھۇزۇر - ھالاۋەتكە، گۇناھ - مەسىيەتكە پېتىپ كەتكەن كۆپلىگەن كىشىلەرنى ئىمان باغچىسىغا جەلىپ قىلالىغان ۋە ئۇلارنى ئىبادەت، زىكىر، تىلاۋەت قىلىدىغان قىلىپ ئۆزگەرتەلگەن.

- ئۇلار سىياسەتتىن سۆز ئاچمايدۇ، جامائەتكە تەۋە كىشىلەرنى سىياسىي مەسىلىلەرگە كىرىشتىن چەكلەيدۇ ۋە سىياسەتكە ئارىلاشقان كىشىلەرنى تەنقىد قىلىدۇ. سىياسەتنى تاشلاپ چىقىش سىياسىتىمىز، دېيىشىدۇ. ئۇلار بىلەن ھىندىستاندىكى ئىسلام دۈشمەنلىرىگە قارشى تۇرۇش زۆرۈر، دەپ قارايدىغان ئىسلام جامائىتىنىڭ ئوتتۇرىسىدىكى ئىختىلاپنىڭ ماھىيىتى موشۇ يەردە بولسا كېرەك.

◊ ئۇلارغا قارىتىلغان بىر قىسىم مۇلاھىزە ۋە تەنقىدلەر:

- ئۇلار سۈپەت جەھەتتىن ئەمەس، سان جەھەتتىن زور بىدۇ. سۈپەت جەھەتتىن ئۈستۈنلۈكنى ئىگەللەش ئۇلارغا ئەھمىيەت بىرىش، كۆزىتىپ تۇرۇش ۋە ئىلىمگە ئىھتىياج بولۇپ، بۇ خىل ئەھۋال بۇ دەۋەتتە تېپىلمايتتى؛ چۈنكى بۈگۈن ئۇچىراشقان كىشى بىلەن ئىككىنچى قېتىم ئۇچىراشماسلىقى، ئۇ كىشى قايتىدىن ھاياتنىڭ قېزىقتۇرۇشلىرى، پىتىنلىرىنىڭ تەسىرى ئاستىدا ئەسلىدىكى ھالىتىگە قايتىپ كېتىشى مۇمكىن.

- بۇ سەۋەپلىك خەتەرلىك ماددىي ئېقىمنىڭ ئالدىدا ئۇلارنىڭ تەسىرى ئۇزۇنغىچە داۋاملىشالمايدۇ؛ چۈنكى كۈچەتنى تىككەن كىشى ئۇنى پەرۋىش قىلىشى لازىم.

- ئۇلارنىڭ ئارىسىدا زەنجىرسىمان شەكىلدە ئىنتىزام يوق. دەۋەتچىلەر بىلەن كىشىلەر ئوتتۇرىسىدىكى مۇناسىۋەت پەقەت چۈشىنىش ۋە مۇھەببەت ئاساسىغا تۇرغۇزىلىدۇ.

- جىھاد ھەدىسلىرىنى "تەبلىغ قىلىش ئۈچۈن چىقىش" دەپ تەۋىل قىلىپ، ئاللاھ يولىدا قىلىدىغان جىھادنى ئەسلىرىدىن چىقىرىپ قويغىلى تاسلا قالدى. كۆپىنچە ۋاقىتلاردا ئاجىز ھەدىسلىرىنى رىۋايەت قىلىشقا پەرۋاسىز قارايدۇ، ئەگەشكۈچىلىرى ۋە ئۇلاردىن باشقا سالىھ كىشىلەر دۈچ كەلگەن كارامەتلەرنى كۆپلەپ زىكر قىلىدۇ.

- چىقىمنى ئازايتىش ئۈچۈن ئوخلاش، يىمەك - ئىچمەك ئىشلىرىدا مەسچىتلەردە پاناھلىنىدۇ. بەزىلەر، بولۇپمۇ چەت دۆلەتلەردە، ئۇلارنى بۇ خىل ئىشلىرى سەۋەبىدىن تەنقىدلەيدۇ. ئەمما بۇنداق قىلىش ئۇلار ئۈچۈن ئەيىپ سانالمايدۇ؛ چۈنكى بۇرۇنقىدىنمۇ تەرتىپلىك، تېخىمۇ پاكىز ھالەتكە كەلتۈرمەي تۇرۇپ، مەسچىتلەردىن چىقىپ كەتمەيدۇ.

- ئۇلارنىڭ ئەمەللىرى كىشىلەرنىڭ ھاياتىدا ئىسلامنىڭ ھۆكۈملىرىنى تۇرغۇزۇش ئۈچۈن يىتەرلىك ئەمەس. يەنە بارلىق كۈچلىرىنى ئىسلام ۋە مۇسۇلمانلارغا قارشى تۇرۇشقا سەرپ قىلىۋاتقان ئىسلام دۈشمەنلىرىنىڭ پىكرى ئېقىملىرىغا قارشى تۇرۇشقىمۇ يىتەرلىك ئەمەس.

- ئۇلارنىڭ ئۇسلۇبلىرى مەسچىتلەرگە بېرىپ تۇرىدىغان مۇسۇلمانلاردا روشەن تەسىر قالدۇرىدۇ، ئەمما، مۇئەييەن پىكىر ۋە ئىدىئولوگىيەلەرگە ئىگە كىشىلەرگە بولغان تەسىرى ئاساسەن يوق دېيەرلىك.

- ئۇلار ھەققىدە "ئۇلار ئىسلامنىڭ يېرىمىنى ئېلىپ، يېرىمىنى ئالمىغان" دېيىلىدۇ. ئىسلامنىڭ ھەقىقەتلىرىنى بۇ شەكىلدە تەقسىملەش، ئىسلامنىڭ بىرلىك، ئومۇمىيلىق روھىغا ئويغۇن كەلمەيدۇ. ئۇلارنىڭ ھەمىشە تەكرارلايدىغان لوگىسى "سىياسەتنى تاشلاش سىياسىتى" دىن ئىبارەتتۇر. گەرچە شۇنداق بولسىمۇ، ئۇلارمۇ ئوخشاشلا زالىملارنىڭ ھۇجۇملىرىدىن قوتۇلۇپ قالالمىدى، پائالىيەتلىرى بىر قانچە ئەلدە نازارەت ئاستىغا ئېلىندى.

شۇنىڭ بىلەن بىرگە، ئۇلارنىڭ ياخشىلىقلىرى، ئەۋزەللىكلىرىگە كۆز يۇمماسلىق لازىم. ئۇلارنىڭ ۋاسىتىسى ئارقىلىق نۇرغۇن كىشىلەر ئىسلامغا كىردى، يەنە نۇرغۇن مۇسۇلمانلار ئۆزلىرى شۇغۇللىنىپ كەلگەن رەزىللىك، پەسكەشلىكلەردىن قول ئۈزدى.

ھەتتا، باشقىلاردىن ئىلگىرى بىر قىسىم دۆلەتلەرگە كومىنىستلار تەرىپىدىن تارتىلغان تۆمۈر پەردىلەرنى بۆسۈپ ئۆتۈشكە قادىر بولالدى.

پىكىر ۋە ئەقىدىلەرنىڭ يىلتىزلىرى:

◆ ئۇ بىر ئىسلامىي جامائەت بولۇپ، ئاساسلىق مەنبەسى ئاللاھنىڭ كىتابى ۋە ئۇنىڭ رەسۇلىنىڭ سۈننىتىدىن ئىبارەتتۇر. ئۇنىڭ ھىندىستان يېرىم ئارىلىدىكى تەسىس قىلغۇچىسى، ئالدىنقى قاتاردىكى ئۆلىمالىرى ۋە دەۋەتچىلىرىنىڭ ئەقىدىسى دەل ماترىيىدىيەنىڭ ئەقىدىسى بولۇپ، فىقھىي مەزھىپى بولسا ھەنەفىي مەزھىپىدۇر.

◆ ئۇلار ھىندىستاندىكى مۇتەسەۋۋۇپلارنىڭ، خۇسۇسەن جىشتىيە، قادىرىيە، نەقىشەندىيە ۋە سۇھرۇۋەردىيەنىڭ تەرىقىەتلىرىنىڭ تەسىرىگە ئۇچرىغان. تەرىپىيە ۋە يىتەكلەش ئىشلىرىدا ئالدىنقى قاتاردىكى مۇتەسەۋۋۇپلارغا ئالاھىدە ئېتىبار بېرىدۇ.

◆ ئۇلار پىكىرلىرىنى تۈركىيەدىكى نۇر جامائىتىدىن ئالغان، دەپ قارايدىغانلارمۇ بار.

◆ ئەرەب ئەللىرىدىكى يىغىلىشلىرىدا "ياخشىلارنىڭ باغچىسى" نى ئوقۇشقا، باشقا دۆلەتلەردە "ساھابىلەر ھاياتى" ۋە خۇراپاتلىق، يالغان ھەدىسلەرگە تۇشۇپ كەتكەن "تەبلىغىي نىساب" ناملىق كىتابلارنى ئوقۇشقا ئادەتلىنىپ كەتكەن.

◆ سەلەپىي ئۆلىمالارنىڭ كۆپىنچىسى ئۇلارنى تىلىماتلارغا تولغان تومار يېزىشلاردىن قول ئۈزۈشكە، بىدئەت زىكىر ۋە ۋىردلارنى تاشلاشقا، چۈشلەرنى دەلىل سۈپىتىدە قوللانماسلىققا ۋە شەرئىي ئىلىملەرگە، بولۇپمۇ تەۋھىدكە كۆڭۈل بۆلۈشكە چاقىرىدۇ.

تارقىلىشى ۋە تەسىر دائىرىسى:

◆ ئۇلارنىڭ دەۋىتى ھىندىستاندا باشلانغان پاكىستان ۋە بىنگالارغا تارقالغان، ئەرەب - ئىسلام ئەللىرىگىچە كېڭەيگەن. ئۇلارنىڭ سۈرىيە، ئىئوردانىيە، پەلەستىن، لىۋان، مىسىر، سودان، ئىراق ۋە ھىجاز قاتارلىق ئەللەردە ئەگەشكۈچىلىرى بار.

- ئۇلارنىڭ دەۋىتى ياۋرۇپا، ئامېرىكا، ئاسىيا ۋە ئافرىقا قاتارلىق رايۇنلاردىكى دۇنيانىڭ كۆپىنچە ئەللىرىگە تارقالغان. ئۇلارنىڭ ياۋرۇپا ۋە ئامېرىكىدا غەيرىي مۇسۇلمانلارنى ئىسلامغا چاقىرىشتا كۆرىنەرلىك تۆھپىلىرى بار.

- باش مەكىزىي دىلھىدىكى نىزامۇددىنغا جايلاشقان بولۇپ، ئۇ يەردىن دۇنيادىكى دەۋەت ئىشلىرىنى ئىدارە قىلىدۇ.

◊ مالىيە تەمىناتىنى دەۋەتچىلەر ئۆزلىرى ئۈستىگە ئالدى. بىر قىسىم بايلار بىۋاسىتە مۇنتىزىم بولمىغان ھەر خىل شەكىلدىكى ئىئانلەرنى قىلىدۇ ياكى ئۆزلىرىنىڭ شەخسى ھېسابىغا دەۋەتچىلەرنى ئەۋەتىش ئىشىنى ئۈستىگە ئالىدۇ.

يۇقىرىقىلاردىن شۇ نەرسە ئايدىن ئايدىن ئۆزگىرىشىدۇكى: تەبلىغ جامائىتى سۈننەتلەرگە مەنسۇپ جامائەتلەرنىڭ بىرى بولۇپ، ئۆزىنىڭ مېتودىنى ئاللاھنىڭ كىتابى ۋە پەيغەمبەر ئەلەيھىسسالامنىڭ سۈننىتىدىن ئالىدۇ. ھىندىستان يېرىم ئارىلىدىكى مۇسۇلمانلارنىڭ ئىجتىمائىي، ھېسسىي تايانچى ھېسابلىنىدۇ. ئۇ ياۋرۇپا ۋە ئامېرىكىدىكى ئاللاھنىڭ دىنىغا چاقىرىدىغان دەۋەتنىڭ نامايەندىسىدۇر. بۇ جامائەتنىڭ نەزىرىدە دەۋەت كەلىمە تەيىبە، نامازدا قۇرۇققان ھالدا تۇرۇش، ئىلىم ۋە زىكىر، مۇسۇلمانلارنى ھۆرمەتلەش، ئىخلاس قىلىش ۋە دەۋەت يولىدا سەپەرگە چىقىشتىن ئىبارەت ئاساسلارغا تايىنىدۇ. دەۋەتچىلىرى زاھىدلىق بىلەن ئالاھىدە پەرقلىنىدۇ. ئەمما ئۇلار تەسەۋۋۇپنى (مەۋجۇت ئوقۇمى بويىچە) ئىماننىڭ ھالاۋىتىنى تېتىشتىكى ئەڭ يېقىن يول، دەپ قارايدۇ.

ئەتراپلىق مەلۇمات ئۈچۈن پايدىلىنىش مەنبەلىرى:

- شەيخ مۇھەممەد يۇسۇف كاندەھلىۋى: حياة الصحابة، قەلەم نەشرىياتى - دەمەشق، ئىككىنچى نەشرى، 1402ھ/1983م.
- فەتھىي يەكەن: الموسوعة الحركية، بەشىرى نەشرىياتى - ئەممان - ئىئوردانىيە، 1403ھ/1983م.
- ميان مۇھەممەد ئەسلەم پاكىستانىي: جماعة التبليغ عقيدتها وأفكار مشايخها، مەدىنە مۇنەۋۋەرە ئىسلام ئۇنىۋېرسىتېتى شەرىئەت پاكولتېتىغا سۇنۇلغان ئىلمىي ماقالە، 1396ھ/1397ھ - قوشۇمچە يىلى.
- ھۈسەين ئىبنى مۇھسىن ئىبنى ئەلى ئىبنى جابىر: الطريق إلى جماعة المسلمين، دەۋەت نەشرىياتى - كۇۋەيت، بىرىنچى نەشرى، 1405ھ/1984م.
- فەتھىي يەكەن: مشكلات الدعوة والداعية، رساله مؤتەسسەسىي - بېيرۇت - لىۋان، ئۈچىنچى باسمى، 1394ھ/1974م.
- د.تەقىيۇددىن ھىلالى: السراج المنير.
- د.سادىق ئەمىن: الدعوة الإسلامية فريضة شرعية بشرية، ئىشچىلار جەمئىيىتى ھەمكارلىق باسمىخانسى - ئەممان، ئىئوردانىيە، 1978م.
- سەئىد ئىبنى ئابدۇرراھمان ھۈسەين: حقيقة الدعوة إلى الله تعالى وما اختصت به جزيرة العرب، شەيخ سالىھ ئىبنى فەۋزانۇل فەۋزان مۇقەددىمە يېزىپ بەرگەن.

- سەئد ئەلھۇسەين: رأي آخري في جماعة التبليغ، هازرقى زامان ئىسلامىي پىكىر يۈزلىنىش بىرلىكىگە سۇنۇلغان ئىلمىي تەتقىقات - بەھرەين، 1405ھ/1985م.